


**FOLKLOR
GHAWDXI**

*Anton F. Attard
jirrakonta
u jfisser...*

*dravvjet
missirijietna*

© Anton F. Attard



IS-SNAJJA' QODMA F'GHAWDEX

(It-Tlieta u Tletin Parti)

IX-XOGHOL TAL-LUMINATI F'GHAWDEX (1)

Illum f'Ghawdex għandna hafna xarbiet ħfief, jew xarbiet minerali, bl-Ingliż *soft drinks*, imma ġeneralment dawn jiġu minn Malta fejn jinħadmu minn fabbriki kbar li qegħdin għal hekk. Imma fis-seklu 20 l-affarijiet ma kinux hekk għax fi gżiritna kellna wkoll diversi manifatturi żgħar li kienu jagħmlu l-luminati u xarbiet oħra ħfief. Illum ix-xarbiet minerali jgħibu ismijiet internazzjonali, imma dawk li kienu jinħadmu Ghawdex, ġeneralment luminati, kellhom kollha l-ismijiet partikulari tagħhom. L-isem ġenerali kien *aerated water*, ilma bil-gass.

Nibdew mela din il-kitba tagħna billi qabel xejn ngħidu l-istorja ta' dawn ix-xarbiet ħfief, hafna drabi msejnin xarbiet ta' ilma minerali.

L-ilma minerali

Ilma mill-għejjun, imġieri u nixxijiet naturali li kien jimtela fi fliexken jissejjaħ ilma minerali għax dejjem ikun fih tahlita ta' minerali li jiġu mill-blat li minnu jnixxi jew igelgel. Perezempju, Franza hemm in-nixxijiet famużi ta' Vichy b'ilma li fih is-*sodium bicarbonate* b'mod naturali. Mela l-ilma minerali jista' jkun effervexxenti (ifexfex), haġa li ttih palat aħjar u tagħmlu mfittex iżjed, imqar għall-mard. F'Ghawdex l-ilma ta' Mgarr ix-Xini, qabel ma tniġġes, kien fost l-aqwa u l-aħjar. Għejjun ta' ilma tajjeb jinsabu wkoll ix-Xagħra u n-Nadur.

Għalhekk, l-ilma minerali artifiċjali beda jinħadem minn kumpaniji privati billi l-ilma, minbarra l-essenzi, iżidulu l-gass *carbon dioxide* li meta johroġ mill-ilma fejn ikun ippressat jitwessa' u jfexfex u jagħti toghma pjaċevoli lill-ilma. Hawn ta' min igħid li l-ilma jesa' seba' darbiet il-volum tiegħu f'gass ippressat go fih (minn hekk l-isem **7up**, jiġifieri luminata bil-massimu ta' gass fiha!).

Il-produzzjoni ta' l-ilma bil-gass għaddiet minn diversi stadji bl-iżvilupp tas-*sodium carbonate* li minnu jsir il-

carbon dioxide, is-*Seltzer* li jintuża għal stonku qares jew aċiduż, u għalhekk niltaqghu ma' termini bħal *soda water*, *carbonated water*, *Seltzer*, ilma bil-gass, *acqua gassata* bit-Taljan u *aerated water*, li bejn wiehed u ieħor kollha jfissru l-istess.

Ngħaddu issa biex insemmu liema luminati kienu jinħadmu f'Ghawdex fis-seklu 20.

Dawn kienu:

1. Il-luminata ta' Mikiel Vella tal-Qanfuda miż-Żebbuġ li fuq il-fliexkun kellha t-tikketta bl-istampa tal-poni u bil-kelmiet **MICHELE VELLA GOZO**. Il-fliexken li fihom kien jibbottilja l-luminata kienu jissejju fliexkien tas-sifun. Dak iż-żmien Michèle Vella kellu f'idejha il-ħanut ta' fejn Savina, illum Coney Island Bar u l-ħanut tat-Taraġ tal-Belt, illum Castle Bar.

Fit-23 ta' April, 1904, Mikiel Vella biegh l-apparat kollu lil Pawlu Pisani magħruf bħal "Tač-Čimčem" bid-drittijiet kollha halli dan jibda jipproduċi l-luminata minflok. Pawlu Pisani dam tletin (30) sena jaħdem il-luminata u l-aħħar li deher ismu fil-*Guida Generali*




kien fil-ħarga tas-snin 1933-34. L-indirizzi kienu dawn: 6 Strada Corsa, Vittoria u 7 Corso F. Mizzi, Victoria, Gozo. Dan il-maħżen kbir kien jinsab fir-rokna fejn il-barrakka quddiem il-palazz ta' l-Isqof.

Jingħad li ftit qabel ma spicča, in-negozju kien gie f'idejn bniedem li ma kienx jaf skola u tefa' x-xogħol lura. Biżżejjed ngħidu li dan flok ma kien jikteb x'johroġ u jidhol fuq il-kotba,

kien ipiŋgi u jhażżeż fuq il-bieba tal-post, imbagħad jitfexkel u jinsa u hekk ix-xogħol baqa' sejjer lura sakemm kellu jżarma.


2. Fis-sena 1931-32, il-*Guida Generale di Malta e Gozo* rrapportat li kien hemm tnejn oħra li bdew jagħmlu l-luminata f'Għawdex. L-ewwel wiehed kien Michel Angelo Caruana, magħruf bħala "Tal-Lewżu", ta' 21 Passaggio Imo, Via Casal Nadur, Mgarr Gozo, u kien jimla l-luminata fi fliexken taċ-ċeramika li kienu jgibu fuqhom l-istampa ta' San Ġorġ fuq iż-Żiemel bil-kliem **M.A. Caruana Migiarr Gozo, St. George Machinery. Trade Mark.** Jidher li dawn il-fliexken



kienu jingħalqu b'tapp bil-kamin. Il-magni kienu jinsabu go kantina fi Triq Sant' Antnin, ma' ġenb fejn kienet il-Grand Hotel il-qadima. Mit-triq kienu jidhru biss żewġ jew tliet twieqi miżbugħa hodur, fil-livell tat-triq. Ta' min isemmi hawnhekk li haddiem li kien jahdem ma' Caruana, jismu Toni, magħruf bħala "tar-Reqna", kien tilef għajn waħda meta sploda flixkun waqt li kien qed jimla l-luminata. Dan il-każ juri li f'dan ix-xogħol kien hemm ukoll ċertu periklu.

Meta għalaq Caruana biegh kollox lil Ġuzepp Grech (tas-Sipa) minn Għajnsielem, u dan kien ipprova jibda dan ix-xogħol tal-luminata f'xi wiehed mill-imhażen tiegħu imma għal xi raġuni qatt ma rnexxielu jibda.


3. L-ieħor kien Giuseppe Refalo, "Ta' Bronka, ta' 42 Strada Vajringa, Victoria, Gozo. Id-ditta kien jisimha **The Fountain Mineral Water, J. Refalo** u fuq il-fliexkun kien igib l-istampa ta' funtana tarmi l-ilma.



4. Il-luminata ta' Michele Mizzi tal-Ġinger, laqmu miegħu! Fuq il-fliexkun naraw is-salib tal-Kavaliieri ta' Malta u d-ditta kienet magħrufa bħala **Maltese Cross, Michele Mizzi Victoria, Gozo.** Dan kien jahdem il-Vajringa u l-post tiegħu kien fil-kantuniera tax-xellug tas-sqaq. Fi żmienu, meta kienu jkunu ġejjin il-festi, kienu jigu xerrejja mill-irhula bil-karrettuni biex jixtru l-luminata u l-ġinger u kienu joqogħdu wara xulxin matul Triq il-Vajringa.



5. Tad-Deredin jew Deredej, Frangisk Schembri. Fis-snin 20 dan kien importatur tal-luminata minn Malta. Ċikku u ċertu Carmelo Buttigieg f'dawk iż-żminijiet għamlu xi żmien imqabdin ma' xulxin jiehdu l-fliexken u l-kaxxi




ta' xulxin. Minn dan it-tilwim sirna nafu li Ċikku kien igib il-lumnata tad-Ditta Empire ta' Messrs Pace and Brother u li kellu l-maħżen tiegħu fi Strada Marina, ix-Xatt, mentri Buttigieg kellu l-imhażen tiegħu f'Nri 3 u 4 Strada Kapuċċini, ir-Rabat, fejn is-Salib.

Wara li żarma Pawlu Pisani, il-maħżen u l-ghodod li kien juża Pawlu fi Triq it-Tigrija għaddew għand id-Deredej u dan beda hu wkoll jahdem il-luminata.

Biż-żmien ingħaqad ma' Said tat-Taljan u d-ditta kienet magħrufa bħala **Three Hills, Schembri & Said, Victoria, Gozo.** Fuq il-fliexkun kien ikun hemm l-arma ta' Għawdex, it-Tliet Gholjiet.

Id-ditta ta' Schembri u Said giet registrata ma' l-Uffiċċju tal-Kontrollur tal-Proprieta' Industrijali skond l-Artiklu 79 tal-Liġi għall-Protezzjoni tal-Proprieta' Industrijali (l-Ordinanza Nru. XI tal-1899), bħala Trade Mark Nru.



3068, fuq l-isem u l-indirizz Messrs Schembri & Said ta' 7 Corso Fortunato Mizzi, Victoria, Gozo, liema regjistrazzjoni giet ippublikata fil-*Gazzetta tal-Gvern ta' Malta* tas-16 ta' Ottubru, 1936, p. 975. Il-Kontrollur dak iż-żmien kien R. Castillo.

(jissokta)

Book your wedding with CVC...
because we are different !

.....
Digital Photography Guest Book
Traditional Album Digital Wedding Album
Broadcast Video Production
.....

CVC
citadel video communications
audiovisual productions
www.gozotv.com

BY THE BASTION ROAD, VICTORIA, GOZO, MALTA
TEL: 21 551 936 27 551 936

PRODUCERS OF AWNED WANNING GĦAWDEX KLIEM ZINERALOTTIENS MALTA GĦAWDEX TEGĦU 2002 CVC Marketing